

നഗരകേന്ദ്രീകൃത തദ്ദേശ സ്ഥാപനങ്ങളിലും തൊട്ടടുത്ത പഞ്ചായത്തുകളിലും സമ്പൂർണ്ണ മാലിന്യ സംസ്കരണം സമയബന്ധിതമായി നടപ്പിലാക്കാൻ ലോക ബാങ്കിന്റെ സഹായത്തോടുകൂടി 2100 കോടി രൂപയുടെ പദ്ധതിയുടെ വിശദമായ രൂപരേഖയ്ക്ക് അംഗീകാരമായിട്ടുണ്ട്. ഇതിൻപ്രകാരം നഗര പ്രദേശത്തെ മാലിന്യക്കുനകൾ ബയോ മൈനിംഗ്, ലാന്റ് ഫിൽ എന്നിവ മുഖേന ഇല്ലാതാക്കുകയും തദ്ദേശ സ്ഥാപനങ്ങളിലെ മാലിന്യ സംസ്കരണ പദ്ധതികൾക്ക് സഹായം ലഭ്യമാകുന്നതുമാണ്. ഓരോ നഗര തദ്ദേശസ്വയംഭരണ സ്ഥാപനവും സമ്പൂർണ്ണമായും മാലിന്യമുക്തമാക്കുകയാണ് ലക്ഷ്യം.

(സി) ശുചിത്വ-മാലിന്യ സംസ്കരണ മേഖലയിൽ ജനകീയ പങ്കാളിത്തം ഉറപ്പുവരുത്തുന്നതിനും ഇതുസംബന്ധിച്ച് പൊതുജനങ്ങൾക്കാവശ്യമായ ബോധവൽക്കരണം നൽകുന്നതിനും ഈ സർക്കാർ എന്തെല്ലാം നടപടികളാണ് സ്വീകരിക്കാൻ ഉദ്ദേശിക്കുന്നതെന്ന് വിശദമാക്കുമോ?

വിവര വിജ്ഞാന വ്യാപന പ്രവർത്തനങ്ങൾ എല്ലാ തദ്ദേശസ്വയംഭരണ സ്ഥാപനങ്ങളിലും നടത്തിവരുന്നു. ബഹുജന പങ്കാളിത്തത്തോടുകൂടിയുള്ള ആശയ പ്രചാരണമാണ് നടത്തുന്നത്. വിവിധ സാമൂഹ്യ സംഘടനകൾ, വിദ്യാർത്ഥികൾ, കുടുംബശ്രീ യൂണിറ്റുകൾ എന്നിവ മുഖേന വിവര വിജ്ഞാന വ്യാപന പ്രവർത്തനങ്ങൾ നടത്തിവരുന്നു. 2021 ജൂൺ 4, 5, 6 തീയതികളിൽ സംസ്ഥാനത്ത് തദ്ദേശസ്വയംഭരണ സ്ഥാപനങ്ങളുടെ നേതൃത്വത്തിൽ കോവിഡ് മാനദണ്ഡങ്ങൾ പാലിച്ചുകൊണ്ട് ജനകീയ ക്ലീനിംഗ് ഡ്രൈവ് നടത്തുന്നതിന് തീരുമാനിച്ചിട്ടുണ്ട്. 2021 ജൂൺ 4-ന് തൊഴിലിടങ്ങൾ, 5-ന് പൊതുസ്ഥലങ്ങൾ, 6-ന് വീടുകൾ എന്നിവ കേന്ദ്രീകരിച്ചാണ് ക്ലീനിംഗ് ഡ്രൈവ് നടത്തുന്നത്. ജനകീയ പിന്തുണയോടുകൂടി വികേന്ദ്രീകൃതവും കേന്ദ്രീകൃതവുമായ മാലിന്യ സംസ്കരണ ഉപാധികൾ സ്ഥാപിക്കുന്നതിനുള്ള പദ്ധതികളും പ്രവർത്തനങ്ങളും തദ്ദേശസ്വയംഭരണ സ്ഥാപനങ്ങളുടെ സഹകരണത്തോടെ നടത്താനും സർക്കാർ വിഭാവനം ചെയ്തിട്ടുണ്ട്.

#### ഇൻഫർമേഷൻ കേരള മിഷൻ

131 (142) ശ്രീ. മോൻസ് ജോസഫ്: താഴെ കാണുന്ന ചോദ്യങ്ങൾക്ക് തദ്ദേശസ്വയംഭരണവും എക്സൈസും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തെ മുനിസിപ്പാലിറ്റികളിലും കോർപ്പറേഷനുകളിലും ഐ.കെ.എം. (ഇൻഫർമേഷൻ കേരളമിഷൻ) - സേവനത്തിന്റെ ഫലമായി ഏതെല്ലാം സോഫ്റ്റ്‌വെയറുകളാണ് വികസിപ്പിച്ചെടുത്തിട്ടുള്ളതെന്ന് വ്യക്തമാക്കുമോ?

വിവരം അനുബന്ധമായി ചേർക്കുന്നു.\*

\* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

(ബി) ഇൻഫർമേഷൻ കേരള മിഷൻ തൊഴിൽ നികുതി ഈടാക്കുന്നതിന് സോഫ്റ്റ്‌വെയർ വികസിപ്പിച്ചിട്ടുണ്ടോ; ഉണ്ടെങ്കിൽ ആയതിന്റെ വിശദാംശങ്ങൾ അറിയിക്കുമോ?

സ്ഥാപനങ്ങളുടെ തൊഴിൽ നികുതി കണക്കാക്കുന്നതിനുള്ള സോഫ്റ്റ്‌വെയർ പ്രവർത്തന സജ്ജമാണ്. ആയതിന്റെ നടപ്പാക്കൽ പ്രക്രിയ നടന്നുവരുന്നു.

(സി) തിരുവനന്തപുരം നഗരസഭയിൽ തൊഴിൽ നികുതി അടച്ചുകഴിഞ്ഞാൽ കമ്പ്യൂട്ടർ മുഖേന സ്വയംപ്രേരിതമായി പോസ്റ്റിംഗ് നടക്കുന്നതിനായി ഐ.കെ.എം. സോഫ്റ്റ്‌വെയറിൽ ആവശ്യമായ മാറ്റം വരുത്തിയിട്ടുണ്ടോയെന്ന് വ്യക്തമാക്കുമോ; ഇല്ലെങ്കിൽ ആയത് നടപ്പിൽ വരുത്തുന്നതിനായി നടപടി സ്വീകരിക്കുമോ?

നിലവിൽ തിരുവനന്തപുരം നഗരസഭയിൽ തൊഴിൽ നികുതി അടച്ചുകഴിഞ്ഞാൽ സ്വയം പ്രേരിതമായി പ്രോസസ്സിംഗ് നടക്കുന്നതിനായി ഐ.കെ.എം. സോഫ്റ്റ്‌വെയർ വിന്യസിച്ചിട്ടില്ല. എന്നാൽ നഗരസഭകളിൽ തൊഴിൽ നികുതി അടച്ചുകഴിഞ്ഞാൽ സ്വയംപ്രേരിതമായി പോസ്റ്റിംഗ് നടക്കുന്ന രീതിയിൽ ഐ.കെ.എം. സോഫ്റ്റ്‌വെയറിൽ മാറ്റം വരുത്തിയിട്ടുണ്ട്. ആയത് ഉടൻതന്നെ നടപ്പിൽ വരുന്നതാണ്.

(ഡി) തിരുവനന്തപുരം നഗരസഭയിൽ ഓൺലൈനായി ഏതെല്ലാം സ്ഥാപനങ്ങൾ തൊഴിൽ നികുതി അടച്ചുവെന്നും കുടിശ്ശിക എത്രയുണ്ടെന്നും അറിയാൻ ഐ.കെ.എം. എന്തെങ്കിലും സംവിധാനം ഏർപ്പെടുത്തിയിട്ടുണ്ടോയെന്ന് അറിയിക്കുമോ; ഇല്ലാത്തപക്ഷം ഐ.കെ.എം. അത്തരത്തിലൊരു സോഫ്റ്റ്‌വെയർ വികസിപ്പിക്കാൻ നടപടി സ്വീകരിക്കുമോയെന്ന് വ്യക്തമാക്കുമോ?

തിരുവനന്തപുരം നഗരസഭയിൽ ഓൺലൈനായി ഏതെല്ലാം സ്ഥാപനങ്ങൾ തൊഴിൽ നികുതി അടച്ചുവെന്നും കുടിശ്ശിക എത്രയുണ്ടെന്നും അറിയാനുള്ള സംവിധാനം നിലവിൽ സോഫ്റ്റ്‌വെയറിൽ വിന്യസിച്ചിട്ടില്ല. എന്നാൽ ആയത് ഉടൻതന്നെ നടപ്പിലാക്കുന്നതിനാവശ്യമായ മാറ്റങ്ങൾ സോഫ്റ്റ്‌വെയറിൽ വരുത്തിയിട്ടുണ്ട്.

(ഇ) സംസ്ഥാനത്തെ നഗരസഭകളിൽ തൊഴിൽ നികുതി സ്വീകരിക്കുന്നതിനുള്ള സംവിധാനങ്ങൾ ആധുനികവൽക്കരിക്കുന്നതിന് സർക്കാർ എന്തെല്ലാം നടപടി സ്വീകരിക്കുമെന്ന് അറിയിക്കുമോ?

തൽക്കാലം പരിഗണനയിലില്ല.